



17

కాకుల ఇల్లు

ఉదయాన్నే కాఫీ పరిమళాల మీదుగా నిద్రలేచి, అప్పటికే నాన్న బాల్కనీలో కూర్చొని, గాఢమైన నికోటిన్ పొగల్ని ఆస్వాదిస్తూ, మార్నింగ్ వాక్కు వెళుతున్న వాళ్లకు హలో చెబుతూ. మార్నింగ్ వాక్ మా ఇద్దరికీ ఇష్టమైన పని. ఐదారు నెలలుగా మార్నింగ్ వాక్కు రావడం మానేశాడు నాన్న. విలియమ్ సారును కత్తులతో పొడిచి చంపిన రోజు- అదే చివరిసారి మేం మార్నింగ్ వాక్కి కలిసి వెళ్ళటం. దళిత నాయకుడాయన. నాన్నకు బాగా దగ్గరివాడు. సంతాపసభపై రాళ్ళు విసరటం, నాన్న స్కూటర్ను తగలబెట్టడం- నాన్న భయ పడ్డాడేమో అనిపిస్తుంది.

నాన్నతో మార్నింగ్ వాక్కులు గొప్ప ఎడ్యుకేషన్. పొయెట్రీ, పౌర హక్కుల నుంచి టీవీ ఛానల్స్, గజల్స్ వరకూ ఎన్నో విషయాలు మాట్లాడుకొనేవాళ్లం. 'ఇప్పుడు నేను నా తలను పోగొట్టుకున్నాను. ఒట్టి శరీరంగా మాత్రమే మిగిలాను. చేతులు, పొట్ట, వీపు వగైరా- తల మాత్రం లేదు. తలలేని శరీరంతో, పొద్దున్నే మసక వెలుతురులో ఎలా రాను? తలను సంపాదించుకొన్నాక మళ్ళీ మార్నింగ్ వాక్కు వస్తాను,' అనేవాడు.

మార్నింగ్ వాక్కు బయలుదేరుతూ ఇంటి ముందున్న బర్డ్ హౌస్ దగ్గర పది నిముషాలు గడుపుతాను. ఇదివరకు ఇందు

లోని పక్షులు, నాన్నకు ఉన్న అసంఖ్యాకమైన సంతానం. ఇప్పుడు వీటిని కూడా ఆయన పెద్దగా పట్టించుకోవడం లేదు. వాటికి కాసినీ గింజలు వేయడం, నీళ్లు పెట్టడం ఇప్పుడు నా డ్యూటీ అయింది. అవి గింజలు తింటూ మెల్లగా కబుర్లలోకి వెళతాయి, ఒకదాని వీపును ఇంకోటి పొడుస్తూ. మా బర్డ్‌హౌస్ చుట్టుపక్కల అపార్ట్‌మెంట్ల వాళ్లకు ఆశ్చర్యాన్ని, కోపాన్ని తెప్పించే దృశ్యం. అందమైన చిలుకలు, రంగు రంగుల పక్షుల్ని కాదు మేం పెంచేది. మేం పెంచేది కాకుల్ని. “అవి గొప్ప సంస్కృతికి సింబల్స్. మెటాఫర్స్, మిని యేచర్ సౌందర్యాలు,” నాన్న వాటిని గొప్ప తన్మయంతో వివరిస్తాడు. ఈ కాకుల్ని పెంచటం అమ్మకు బొత్తిగా ఇష్టం లేదు. ‘మైనాలో, ప్యారెట్ల, పోనీ పాలపిట్టలో కాకుండా ఇదేమిటి?’ అంటుంది. ‘వాటికి కాస్త గింజలు వేయొచ్చు కదా,’ అంటే, ‘ఇంటి ముందు నిలబడ్డ నిరసనసభలా ఉంటుంది వాటిని చూస్తుంటే...’ అని విసుక్కొంటుంది. నేను కాకులతో సంభాషిస్తున్న సమయానికి కాఫీ కప్పుతో అమ్మ కూడా అక్కడ ప్రత్యక్షమవు తుంది. ‘ఏమంటున్నాయే నీ బ్లాకీలు?’ అంటుంది వ్యంగ్యంగా. ‘రేపటి ప్రపంచం మాదే అంటున్నాయి!’ రిటార్టు ఇచ్చి బయటకు నడుస్తాను. ‘ఈ మార్నింగ్ వాక్‌లింక మానెయ్య కూడదూ! రోజులు బాగాలేవు. చూస్తున్నావుగా గొడవలు,’ అంటూ వెనక నుంచి అరుస్తుం టుంది.

కింద అంతస్తులో ‘శ్రద్ధ-104’లో అజంతా ఉంటాడు. ‘అజంతా కాదు. నా అసలు పేరు ఈడిపస్. తండ్రిని, తల్లిని చంపి పుట్టినవాణ్ణి!’ అంటాడు అతను. పుట్టుగుడ్డి. టక్ టక్ మనిపిస్తూ, ఒక కేస్ చేతికర్ర, కళ్లకు ఎప్పుడూ ధరించే రేబాన్ కళ్లజోడు- వయొ లిన్లు అమ్మే షాపు అతనిది. అద్భుతంగా వయొలిన్ వాయిస్తాడు. కలల భాషను తెలిసిన వాడిని అని చెప్పుకొంటాడు. రాత్రి కలేమిట్ చెబితే ఆ రోజు జరిగే సంగతులన్నీ చెబు తాడట. అజంతా నాకు మార్నింగ్ వాక్ ఫ్రెండ్. చేతికర్రతో టక్ టక్ మనిపించుకొంటూ నడుస్తుంటాడు. అతని వెంటనే నేను. రాళ్ళను, గుట్టలను, చెట్లను ముందే పసిగడతాడు. “కళ్ళతో కాదు శబ్దంతో చూస్తాను. అడుగుల కొలతలతో చూస్తాను” అని వివరిస్తుంటాడు. కిలోమీటరు తరువాత ఒక షాపింగ్ కాంప్లెక్స్ ఉంది. అక్కడ ఆగి, నాన్న కోసం ‘హిందూ’ కొనుక్కొని- న్యూస్ పేపరు కొట్లో లాటరీ టిక్కెట్లు కూడా ఉంటాయి. వారానికొకసారి అజంతా పేరుతో లాటరీ టిక్కెట్లు కొంటుంటాను. ‘నా పేరుతో ఎందుకు?’ అని అజంతా విసుక్కొంటాడు. ‘గుడ్డివాళ్లు భగవంతుడి బలహీనతలు. పశ్చాత్తాపంతో బోలెడంత అదృష్టాన్ని మీ వెంట నడిపిస్తాడు,’ అని నమ్మకంగా చెప్పేదాన్ని అజంతాకు. నాకు తెలిసి గత ఆరు నెలలుగా అట్లాంటి అదృష్టం ఎదురుకాలేదు.

మా పక్కనున్న అపార్ట్‌మెంట్ ‘నిర్వాణ’ నుంచి ఒక కుర్రాడు రోజూ ఇదే టైమ్ కి ఇటు వచ్చేవాడు, నాకు సైటు కొట్టడానికి. ‘అజంతా మీ బ్రదరా?’ అనేవాడు. ‘కాదు.

టాయ్ ఫ్రెండ్,' అంటూ అజంతా చెంపల్ని ముద్దుపెట్టుకొనేదాన్ని. ఆ కుర్రాడి పేరు అనంతో, నారాయణో లేదా రెండూనో- మొన్న వాలెంటైన్స్ డే నాడు ఒక గ్రీటింగ్, బోకే ఇచ్చి- 'నాకు నూడిల్స్, టోస్ట్, బర్గర్లు అంటే చాలా ఇష్టం. కానీ ఇవాళ నువ్వు మాత్రమే ఇష్టంగా కనిపిస్తున్నావు,' అన్నాడు ఎంతో నాటకీయంగా. 'నిర్వాణలో ఆరెస్టెస్ కుర్రాళు ఉన్నారు. వాళ్లలో ఒకడికి రాఖీ కట్టి నీ గురించి చెబుతా,' అని బెదిరించాను. 'పెనిస్ అనే మాటను సంస్కృతంలో, అరబ్బీలో, ఫ్రెంచిలో ఏమంటారో చెప్పు. నీతో ఫ్రెండ్షిప్ చేస్తాను,' అన్నాను. అంతే అనంతో, నారాయణో మళ్ళీ కనబడలేదు.

షాపింగ్ కాంప్లెక్స్ దాటాక ఖాళీ మైదానం ఉంది. రాళ్లగుట్టలు, పొదలు, వాటి మధ్యన రోడ్డు. ఆ రోడ్డు మొదట్లోనే విలియమ్ సారును చంపి వేసింది. గుట్టల మధ్య ఆయన శవం ఒక రోజంతా పడి ఉంది. హత్య జరిగిన వారానికి చాలామంది కవులు, రచయితలు, దళిత నాయకులు అక్కడ నుంచే పెద్ద ఊరేగింపు నడిపారు.

రాళ్లగుట్టలు దాటాక కార్పొరేషన్ వాళ్ల పార్కు ఉంది. ఆ పార్కు గొప్ప సెక్యూలర్ ప్రదేశం. క్రీకెట్ ఆటలకది మంచి చోటు. చుట్టూ బెంచీలపై వాకింగ్కు వచ్చిన పెద్ద వాళ్లంతా కూర్చోని ముచ్చట్లు చెప్పుకొంటారు. ప్రస్తుతం అక్కడ పోలీస్ క్యాంప్ ఉంది. టెంట్ ముందు యూనిఫారం తీసివేసిన పోలీసు- ఆవులిస్తూ ప్రపంచం వైపు అపనమ్మకంతో చూస్తున్నాడు.

"ఇక చాలు కాళ్లు నొప్పలు వస్తున్నాయి," అంటూ ఒకచోట కూలబడ్డాడు అజంతా. "రోడ్డుపై చెట్లు కూలుతున్న దృశ్యాలేమైనా కనిపిస్తున్నాయా?" అన్నాను. అజంతాకి అర్థం కాలేదు. "నీ పేరుతో ఒక మహాకవి ఉన్నాడు. ఆయనకూడా నీలాగే స్వప్నలిపిని చదవటం వచ్చు. ఆయన రాసిన కవిత అది," అన్నాను.

"నేను వ్యాపారస్తుణ్ణి. చేతిపనుల వాడిని. నాకీ కవిత్వాల సంగతి తెలియదు. నా వరకు అన్ని దృశ్యాలు ఒక్కలాగే కనిపిస్తాయి. నల్లటి మరకలాగా. అందులో చెట్లు ఉండవు. అవి పెరగటం లేదా కూలిపోవటం ఏమీ ఉండవు," అంటూ ఫిలాసఫీలోకి వెళ్ళిపోయాడు అజంతా. నాకు దిగులేసి, ఇష్టం వేసి, అతని భుజంపై చెయ్యి వేసి, "ఐ లవ్ యూ," అన్నాను సినిమాల్లో లాగ. "ముందు నువ్వా టెన్ట్ పాసవ్వు," అన్నాడు తన వేదాంత ధోరణిని కొనసాగిస్తూ.

'నిర్వాణ-401'లో సుందర్ అంకుల్ ఉన్నాడు. ఆయనా నా ఫ్రెండ్. జనన మరణాల రిజిస్ట్రార్ ఆఫీసులో ఆయన ఉద్యోగం. 'ఆయన గొప్ప నటుడు,' అని నాన్న చెబుతూ ఉండేవాడు. ప్రస్తుతం టీవీ సీరియల్లో ముసలితండ్రిగానో, జడ్జిగానో మాత్రమే కనిపిస్తుంటాడు. ఆయన పక్కన కూర్చుంటే ప్రపంచ రంగస్థలాన్ని చూసినట్టే ఉంటుంది. హఠాత్తుగా ఆయన మాక్బత్లానో, కింగ్ లియర్లానో లేదా హామెట్లానో మారిపోతాడు.

షేక్స్పియర్ నాటకాలన్నీ కంఠతా వచ్చు ఆయనకు. అట్లా నిముషాల్లో రకరకాల మనుషులుగా మారిపోవటం అద్భుతంగా ఉంటుంది.

'నా దగ్గర మంత్రపు మాస్కో ఉంది. ఒకసారి దాన్ని తొడుక్కుంటే మరింక నేను సుందర్ను కాను!' అంటాడు. కళ్లు సరిగ్గా కనబడని భార్య. ఉద్యోగం రాక, వయసు దాటిపోయి, వీధి రౌడీలా మారిపోయిన కొడుకు - ఈమధ్యనే ఆయనో గవర్నమెంటు నాటకాన్ని ప్రాక్టీసు చేస్తున్నాడు. 'ప్రజల కొరకు పాలన' దాని పేరు. అందులో సుందర్ అంకుల్ సీ.ఎం. వేషం వేస్తున్నాడు.

సుందర్ అంకుల్ నిజానికి నాకు బస్ ఫ్రెండ్. వాళ్ల ఆఫీసు, మా స్కూలు ఒకేచోట - ఇద్దరం కలిసి వెళుతుంటాం. 'ఆఫీసుకు రా. గాంధీల్ని, నెహ్రూల్ని, హిట్లర్ని చూపిస్తాను మా కంప్యూటర్లో,' అని ఊరిస్తుంటాడు. ఒకసారి ఫ్రెండ్స్ తో పాటు సుందర్ అంకుల్ ఆఫీసుకు వెళ్లాను. కంప్యూటర్ ఆన్ చేసి 'నియంతల వివరాలు' అంటూ టైపు చేశాడు. హిట్లర్, ముస్సోలినీ - వాళ్ల ఫోటోలు, జీవిత విశేషాలు, జనన మరణాలు కనిపించాయి. 'భూమిపై నియంత ఎవరు?' అంటూ టైపు చేశాడు. ఫోలికలు పట్టలేని ఆరునెలల శిశువు స్క్రీన్ పైకి వచ్చింది. జననం 2025, ఫిబ్రవరి 6 అంటూ. 'ఆఖరి నియంత అంటే మరింక మానవజాతి ఉండదా? లేదా నిరంకుశత్వం, బానిసత్వం పూర్తిగా నశిస్తాయా,' అన్నాను. సుందర్ అంకుల్ అర్థం కానట్టు ముఖం పెట్టాడు.

నాకున్న మరో ఫ్రెండ్, నాన్న పనిచేసే యానిమల్ లాబరేటరీలోని ఆవు. దానికి నేను మాయ అని పేరు పెట్టాను. చాలా ఎత్తుగా, తెల్లటి కొండలా ఉంటుంది. గ్రోత్ హార్మోన్లు ఎక్కువగా ఇచ్చి, మాయను రెండు ఏనుగులంత సైజుకు పెంచారు. ప్రతిరోజు లంచ్ టైమ్ లో మాయ దగ్గరకు వస్తుంటాను. కూరలు, పళ్లు, గుగ్గిళ్లు పెడుతుంటాను. మాయకు ఇప్పుడిప్పుడే బర్గర్లు, పిజ్జాలు అలవాటు చేస్తున్నాను. కోక్ కూడా.

ఇవి కాకుండా ప్రతిరోజూ మాయ పక్కన కూర్చోని న్యూస్ పేపరు చదివి వినిపిస్తుంటాను. అట్లాగే రాత్రి టీవీలో న్యూస్ ఐటమ్స్ కూడా చెబుతుంటాను. మాయ బీబీసీ 'హార్డ్ టాక్' గురించి ఇష్టంగా వింటుంది. మాయకు పౌరహక్కుల వాళ్ల బులిటెన్లు, ఫెమినిస్ట్ కవితలు వినిపిస్తుంటాను. మాయకు బోస్నియా గురించి చెబుతాను. అక్కడ జరిగిన సామూహిక మానభంగాల గురించి చెబుతాను. కాళ్లదాకా నరికివేయబడ్డ ఒక పాపను గురించి చెబుతాను. మాయకు డీసెంబరు ఆరు గురించి, నిన్న మొన్నటి తెహల్కా టేపుల గురించి కూడా చెబుతాను. విలియం సార్ హత్య గురించి రోజూ కొద్దికొద్దిగా చెబుతుంటాను.

స్కూలు నుంచి వచ్చేటప్పుడు నాన్నతో కలిసి వస్తాను. యానిమల్ సెంటర్ కు వెళ్లేసరికి నాన్న తెల్ల యూనిఫారంలో ఉంటాడు. చుట్టూ నాలుగైదు కుక్కలు ఉంటాయి. ఈరోజు మాత్రం నాన్న ఒక్కడే తన గదిలో పచార్లు చేస్తున్నాడు.

హత్యపై న్యాయ విచారణ సోమవారమేనట. సాక్ష్యం చెప్పడానికి కాలనీలో ఎవరూ ముందుకు రావటంలేదు. నాన్నకు కూడా పొద్దున్నే ఫోన్ వచ్చిందట నోరు తెరవడానికి వీలేదని.

“ఏం చేస్తావు?” అడిగాను నేను.

“నువ్వైతే ఏం చేస్తావురా?”

“మొత్తం చెప్పేస్తాను. మొదటి సాక్షిని నేనే అవుతాను!” అన్నాను ఉద్రేకంతో.

“బహుశా ఉద్యోగం పోవచ్చు. బహుశా మనపైనా దాడి జరగొచ్చు. బహుశా నేను చనిపోవచ్చు,” నాన్న గొంతు బొంగురు పోయింది. హఠాత్తుగా నాన్న ముఖంలో దుఃఖం కలిగి, “నేను చచ్చిపోతే మీరిద్దరూ ఏమైపోతారురా?” అంటూ ఏడ్చాడు. నేను కంగారుపడ్డాను.

‘నాన్న చచ్చిపోతే...’ అంటూ డిబేట్లో అంశంలా అయిదు నిమిషాలు మాట్లాడాలనిపించింది. “అజంతా వస్తానంటున్నాడు. సుందర్ అంకుల్ని కూడా అడుగుదాం,” అన్నాను. ఆయనకు ధైర్యం చెబుదామని!

“అజంతా గుడ్డివాడు. సుందర్ గవర్నమెంటు ఏజంట్లైనాడు,” అన్నాడు దిగులుగా.

ఇద్దరం యానిమల్ లాబ్లోంచి బయటకు నడిచాం. వస్తూ వస్తూ మాయ దగ్గర ఆగి, తన చెవులో, ‘ఇదీ మన న్యాయవిచారణ పరిస్థితి,’ అని గొణిగి వచ్చాను.

తోవలో పార్కు దగ్గర ఆగాం. స్కూటర్ పార్క్ చేసి లోపలికి నడిచాం. వేరుసెన క్యాయలు కొనుక్కొని, ఒక మూలన కూలబడ్డాం. దూరంగా పిల్లల కోలాహలం. క్రికెట్ ఆట నాలుగైదు చోట్ల. అమిత ఉత్సాహం. గొప్ప క్రీడోత్సవం. హఠాత్తుగా నాన్న గొంతు సర్దుకొన్నాడు. పెద్ద పెద్ద విషయాలేవో మాట్లాడడం మొదలుపెట్టాడు. ఆయన బాల్యం గురించి చెప్పాడు. డబ్బులు చాలక, మధ్యలోనే చదువు ఆపేసిన విషయం. వాళ్ల నాన్న చేస్తున్న వెట్టి ఉద్యోగంలోనే చేరి, ఆ విషయాలన్నీ చిన్న చిన్న వివరాలతో సహా చెబుతున్నాడు. మధ్యలో ఆయననెంతో కదిలించిన ‘స్పార్ట్స్ క్లబ్’ సినీమా గురించి చెప్పాడు. దళిత ఉద్యమాల గురించి, బహుజన రాజకీయాల గురించి చెప్పాడు. ఆ చెప్పే విషయాలు లోతుగా, గాఢంగా - బహుశా లోపలెక్కడో జారిపోయిన సంగతుల్ని వెనక్కి లాగుతున్నట్లుగా - ముఖం ఎర్రగా మారి, బాగా చెమట్లు పట్టి, ‘రిలాక్స్ డియర్!’ అంటూ ఆయన చేతిని ప్రేమగా వత్తాను. గట్టిగా నిట్టూర్చి ఇక వెళ్దాం అంటూ లేచాడు.

ఇంటి దగ్గర అమ్మ ఒక్కతే బయట నిలబడి ఉంది. బర్డ్ హౌస్ లోపలా బయటా బది, పదిహేను కాకులు కొలువు తీరి ఉన్నాయి. బర్డ్ హౌస్ పై నాన్న ఎండిన కొమ్మ చెట్టు ఆకారంలో ఉండేదాన్ని పెట్టాడు. దానిపై వరుసగా నిలబడి, గొప్ప పెయింటింగ్ లా ఉంటుందా దృశ్యం. నాన్న రావడంతోనే గుర్తుపట్టినట్లుగా అరవటం మానేస్తాయి. ఆ

నిశ్శబ్దం గొప్ప ఫ్రీల్ గా ఉంటుంది. కాసేపు షికారుకెళ్లి రమ్మని వాటిని చేతితో అదిలిస్తాడు. నల్లటి రెక్కల్ని విప్పి, గొప్ప ఆనందంతో పైకి లేస్తానువి.

న్యాయ విచారణ గురించి, సాక్ష్యం చెప్పటం గురించి అమ్మా నాన్న చాలా పొద్దుపోయేదాకా మాట్లాడుకొంటూనే ఉన్నారు. 'ఎందుకో భయంగా ఉంది లలితా,' అంటూ నాన్న అమ్మ భుజంపై తల పెట్టుకోవడం, గొప్ప రొమాంటిక్ గా ఉందా దృశ్యం. మాయ కోసమని బీబీసీలో హార్ట్ టాక్ చూస్తూ నిద్రలోకి జారుకున్నాను.

i

ఆ సోమవారం-

ఎప్పటిలాగే నాన్నతో పాటు ఐదింటికి నిద్ర లేచాను.

అవే కాఫీ పరిమళాలు, అదే ఉదయం. పల్చటి మబ్బు తెర. వెలుగింకా రాలేదు. కాఫీ కప్పు తీసుకొని, "గుడ్ మార్నింగ్ డాడీ!" అన్నాను. మౌనంగా ఉన్నాడు ఆయన బిగుసుకుపోయినట్టు. భీకరమైన చలిలో శరీరం మొత్తంగా గడ్డగట్టిన మనిషిలా- "రాత్రి నీకేమైనా గుర్తుందా?" అన్నాడు నావైపు చూసి. లేదంటూ తల ఊపాను.

"బయటకు వెళ్లి బర్డ్ హౌస్ ఒకసారి చూసిరా," అన్నాడు. కంగారుగా బయట కెళ్లాను. గడపలో అమ్మ బిడ్డలు చనిపోయిన తల్లిలా కూర్చోని ఉంది. తలుపు తెరిచి చూస్తే, కాకులన్నీ చచ్చిపోయి ఉన్నాయి. కత్తులతో మెడల్ని కోసి, కొమ్మపైన వేలాడదీసి, గుండెలనెవరో పిసికినట్లయింది. వణుకుతూ నాన్న దగ్గరకు వెళ్లాను. నాకు పెద్దగా ఏడుపు వచ్చింది. నాన్న వడిలో తల పెట్టుకొని- ఏడు దాటింది. అపార్ట్ మెంట్లు అన్నీ చచ్చిపోయినట్లుగా ఎవరూ తలుపు తెరవలేదు. పాల ప్యాకెట్లు, న్యూస్ పేపరు కుర్రాళ్లు, కూరగాయలవాళ్లు, బడికెళ్లే పాపాయిలు- ఊహా! ఏ అలికిడి లేదు. కాలనీ మొత్తం మరణాన్ని నటిస్తుంది. రెండు జీపులు రోడ్డుపైన పెట్రోలింగ్ చేస్తున్నట్టు- జీపుల్లో ఎవరున్నారో కనబడటం లేదు. జీపు ఒక బెదిరింపులాగా- అజ్జలాగా- ఫత్వాలాగా- వందలమంది పోరుల్ని శాసిస్తూ కొత్త రకం నియంతల్లా- నాలో కని, కోపం కలిగాయి. శరీరం బరువు బరువుగా సంకెళ్లలో తగిలించినట్లుగా-

పదిగంటల సమయంలో టక్ టక్ మంటూ చిరపరిచితమైన శబ్దం. అజంతా చేతికర్ర. లేచి జుట్టు పైకి కట్టుకొని, తూనీగలాగా కిందకు నడిచాను. అజంతా బయట మెయిన్ గేట్ దగ్గర నిలబడి ఉన్నాడు. గేటు తలుపు దగ్గరకు రాగానే, లావాటి చెయ్యి ఒకటి అజంతా ముఖంపై ఫట్ మని తగిలింది. దబ్బుమని వెనక్కుపడ్డాడు. కళ్ళజోడు, చేతికర్ర పక్కకు జారిపడ్డాయి. పరిగెత్తుకొని వెళ్లి అజంతాను పైకి లేపాను. వెనక్కు 'శ్రద్ధ-104'కి వచ్చా. 'ఏంటది? ఏం జరుగుతోంది?' అజంతా తనలో తాను గొణుక్కొంటున్నాడు. రెండు మూడు గంటల పాటు ఇద్దరం మౌనంగా అట్లాగే కూర్చున్నాం. మాటలేమీ

దొరకనట్లుగా. పన్నెండు గంటలప్పుడు, అజంతా వయొలిన్ తీసుకొని బయట కారిడార్ లోకి వచ్చాడు. వయొలిన్ కి మైక్రోఫోన్లు తగిలించాడు. బోయ్ మంటూ పెద్ద శబ్దం. అపార్ట్ మెంట్లన్నీ మారుమోగింది. రెక్వియమ్, శవం వెనుక పాడే పాటలాగా గుండెల్ని పిండివేస్తుందా పాట. అపార్ట్ మెంట్లోంచి ఒక్కొక్క తలుపే తెరుచుకొని, ముఖాలు బయటకు పెట్టి చూస్తున్నారు. దూరంగా ఎక్కడో మైకులో నుంచి ఎనౌన్స్ మెంట్లు. విలియం సార్ హత్యపై జస్టిస్ రామన్ న్యాయవిచారణ ఎమ్యూర్వో ఆఫీసులో జరుగు తుందని-

అజంతా వయొలిన్ దుఃఖపు పాట అట్లా కొనసాగుతూనే ఉంది. గంట, రెండు గంటలు- పూనకం పట్టినవాడిలా అట్లా వాయిస్తూనే ఉన్నాడు. భీకరమైన మరణ సంగీతం, విరామం లేకుండా-

సాయంకాలం ఏడు గంటల సమయంలో పది జీపులు అపార్ట్ మెంట్ ముందు వచ్చి ఆగాయి. టౌన్ హాల్లో 'ప్రజల కొరకు పాలన' నాటక ప్రదర్శన అని, అపార్ట్ మెంట్లోని వాళ్లకోసం జీపులు ఏర్పాటు చెయ్యబడ్డాయని, అందరూ తప్పనిసరిగా రావాలని!

ఉదయం ఇళ్లలోంచి బయటకు రావద్దన్నవాళ్లే- ఇప్పుడు బయటకు రమ్మని అబ్బాపిస్తున్నారు.

"మనం కనీసం ఈ నాటకానైనా ఆపివెయ్యాలి!" అన్నాడు అజంతా ఉద్రేకంతో.

"ఎట్లా ఆపగలం!"

"అరుద్దాం. కేకలు వేద్దాం. నాటకాన్ని బహిష్కరించమని జనాన్ని కోరుదాం. కనీసం మనిషిదరం నాటకం చూడకుండా బయటకొద్దాం."

అపార్ట్ మెంట్లకు తాళాలు వేసి అందరూ బయటకు వస్తున్నారు. ప్రతి ఫ్లోర్ కి నలుగురు రౌడీల చొప్పున నిలబడి అందర్నీ బయటకు రమ్మని కేకలు వేస్తున్నారు.

నాన్న ముఖం ఎర్రగా కందిపోయి ఉంది. "రెండు అవమానాలు, రెండు మరణాలు, ఇంకా ఎన్ని ఎదురుకానున్నాయో!"

నాన్న చేతిలో బుట్ట ఉంది. "నా అసంఖ్యాకమైన సంతానం. నా పదహారుమంది పిల్లలు హత్య చేయబడ్డారు," అన్నాడు రుద్ధమైన కంఠంతో. పదహారు కాకుల శవాలు. "నాటకం దగ్గరే అంత్యక్రియలు చేస్తాను," అన్నాడు సీరియస్ గా.

రాత్రి ఎనిమిదికి 'ప్రజల కొరకు పాలన' నాటకం. ఆడిటోరియం కిక్కిరిసి ఉంది. నాన్న, మరో నలుగురు ఆడిటోరియం బయట నిలబడి, "నాటక ప్రదర్శన ఆపివెయ్యాలి! నాటకపు న్యాయవిచారణ నశించాలి!" అంటూ నినాదాలు చేస్తున్నారు.

నాకు గొప్ప ఉత్సాహం కలిగింది. అజంతాను లాక్కొచ్చి గుంపులో కలిపాను. కాసేపటికి వేడి అందుకొంది. మరో ఇరవైమంది వచ్చి చేరారు. చూస్తుండగానే గుంపు

వందకు పైగా చేరింది. నినాదాల హోరులో ఆ ప్రదేశం సజీవమైంది. లోపల నాటకం జరుగుతూనే ఉంది.

తొమ్మిది గంటల సమయంలో అజంతా, నేను ఇంటికి బయలుదేరాం. రోడ్డు మలుపు తిరిగి, రాళ్లగుట్టల దగ్గరకు వచ్చేసరికి- ఎవరో తోసినట్లుగా అజంతా ముందుకు పడ్డాడు. తోసినట్లు కాదు తోశారు. “ఏమిటి, ఎవరు, ఏమైంది?” అంటూ అజంతా పెద్దగా అరుస్తున్నాడు. నాకు అరిచే అవకాశం లేదు. ఒకడు నా నోరు మూశాడు. రెండోవాడు శరీరంపై చెయ్యి వేశాడు. భయంతో నా నోరు ఎండిపోయింది. అజంతా పెద్దగా అరుస్తున్నాడు-“ఉత్తరా, ఉత్తరా!” అంటూ. “చిన్నపిల్ల రా! మీకు దండం పెడతాను వదిలేయండి!” అంటూ అరుస్తున్నాడు.

i

ఉదయాన్నే యానిమల్ ల్యాబ్ కు వెళ్లాను, మాయ కోసం. పాపెకార్నలు, క్యారెట్ ముక్కలు పెట్టాను. మాయకు ముందుగా న్యూస్ పేపర్ వార్తలు చెప్పాను. తరువాత న్యాయ విచారణ గురించి, దాని ఫార్ము గురించి చెప్పాను. చివరలో ఒంటరి రోడ్డు గురించి చెప్పాను. పదిహేనేళ్ల బాలికపై జరిగిన దాడి గురించి చెప్పాను. శరీరమంతా రక్తమై, భయంతో బిగుసుకుపోయి ఏడవటం కూడా మర్చిపోయిన సంగతి చెప్పాను. సాయంకాలం వరకూ ఆ కథను పదే పదే మాయకు చెబుతూనే ఉన్నాను.

రాత్రి నేను నిద్రపోతుండగా, నా గదిలో, తెరిచిన కిటికీలోంచి, సన్నటి గాలి. హాయిగా, మృదువుగా లోపలికి ప్రవేశించింది. బయట ఎక్కడో జల్లు పడుతున్నట్లుంది. తడిసిన భూమి వాసన మనోహరంగా, వెన్నెల తెల్లటి వెండి వస్త్రంలా, అట్లా చంద్రుడిపై నుండి, ఆకాశంపై నుండి ఎగురుకొంటూ వచ్చి- నా పాదాల్ని, ముఖాన్ని, మొత్తం శరీరాన్ని కప్పింది. నా శరీరానికి తగలగానే ధవళ వస్త్రం కాస్తా నల్ల వస్త్రంగా మారిపోయింది. ఆ వస్త్రాన్ని అట్లాగే చుట్టుకొని, గదిలోంచి బయటకొచ్చాను. కిందకు దిగి అపార్ట్ మెంట్ల మధ్య ఖాళీస్థలంలోకి వచ్చాను. అక్కడ మాయ నిలబడి ఉంది. మాయ శరీరంపై నల్లవస్త్రాన్ని కప్పాను. అజంతాను కేక వేశాను. అజంతా కాలికి బ్యాండేజ్ ఉంది. అట్లాగే కుంటుకొంటూ, చేతిలో వయొలిన్, కమానులతో సహా-

ఇద్దరం మాయపైకి ఎక్కి కూర్చున్నాం. మాయ పైకి ఎగిరింది. అజంతా వయొలిన్ మోగించటం మొదలుపెట్టాడు. వయొలిన్ పాడుతూనే ఉంది. భూమికి, ఆకాశానికి మధ్య వేలాడుతూ- ఆకాశమంతా నల్లరంగు జెండా ఎగురుతున్నట్లు.

ప్రజాతంత్ర వర్తమాన సాహిత్య సంచిక, మార్చి 2001